


بِسْمِ اللَّهِ الرَّحْمَنِ الرَّحِيمِ
مَا كَانَ مُحَمَّدٌ إِلَّا رَسُوْلًا
مَنْ كَانَ مِنْ قَبْلِهِ
رَسُوْلًا مِمَّا كَانَتْ
تَأْتِي الْبَشَرُ مِنْ قَبْلِهِ
لَقَدْ كُنَّا أَنْزَلْنَا
الْكِتَابَ بِالْحَقِّ
لَعَلَّكُمْ تَتَّقُونَ



دیوبند کا ایک مردِ قلندر اور علامہ اقبالؒ

حضرت مولانا سہیل باوا صاحب
برکاتہم

KHATME NUBUWWAT ACADEMY

387 Katherine Road, Forest Gate, London E7 8LT

United Kingdom. Phone: 020 8471 4434

Cell # 0798 486 4668, 0795 803 3404

Email: khatmenubuwat@hotmail.com

Website: www.khatmenubuwat.org

دیوبند کا ایک مردِ قلندراور اقبالؒ مرحوم

قادیانی ہردور میں مرزا قادیانی کی جھوٹی نبوت کی گاڑی کو چلانے کے لئے سازشیں کرتے آئیں ہیں، بس کوشش یہی ہے ان کی کہ کسی طرح مرزا قادیانی کی متعفن لاش سے خوشبو آنے لگے۔ جب قادیانی اپنی سرگرمیوں کو رکھتا ہوا دیکھتے ہیں، تو اس وقت قادیانیوں کے پاس ایک ہی حربہ رہ جاتا ہے، کہ قادیانیوں کے بول کوئی اور بولیں۔ وہ موقع کی تلاش اور تاڑ میں ہوتے ہیں کہ کوئی مسلم یا غیر مسلم یا سادہ لوح مسلمان یا دین سے بے زار سرکردہ رہنمایا پھر معروف و مشہور تاجر، زر خرید صحافی و دانشور کسی طرح ان کے ہتھے چڑھ جائے تاکہ یہ لوگ قادیانیوں کی ہر اعلیٰ سطح کے اجلاس اور فورم پر بھرپور نمائندگی کریں اور اکثر یہ بھی دیکھنے میں آیا ہے اگر کوئی ایک دفعہ ان لوگوں کے ہتھے چڑھ جائے تو پھر اس کی واپسی کافی مشکل ہوتی ہے۔ یہ ساری پلاننگ اس لئے کی جاتی ہے تاکہ دین اور علما سے دور طبقے پر رعب ڈالا جاسکے اور دوسرے بااثر رہنماؤں کو جال میں پھنسا یا جاسکے اور قادیانی بنانے کی مہم کا راستہ ہموار کیا جاسکے۔

اسی طرح کی ایک نمایاں شخصیت شاعر مشرق علامہ ڈاکٹر محمد اقبال مرحوم ہیں جن کے بارے میں قادیانیوں کی ہمیشہ بڑی کوشش رہی ہے کہ علامہ کا خصوصی تعلق قادیانیت سے ثابت کرا سکیں لیکن اس کوشش میں ناکامی کا سامنا کرنا پڑا۔ یہ بات قادیانی لٹریچر میں بڑی شدت کے ساتھ بیان کی گئی ہے کہ اقبال تو ہمارے ساتھ اچھے بھلے چل رہے تھے، احراریوں نے انہیں ورغلا کر ہمارے خلاف کر دیا۔ ان کے بقول چوہدری فضل حق،

سید عطاء اللہ بخاری رحمۃ اللہ علیہ، حضرت مولانا انور شاہ کشمیری رحمۃ اللہ علیہ آئے دن اقبال کے ہاں چلے آتے اور انہیں اپنے جال میں پھنسانے کی کوشش کرتے رہتے۔ بالآخر وہ اپنی کوشش میں کامیاب ہو گئے اور اقبال احرار یوں کے ہتھے چڑھ کے ان کے ہمنوا ہو گئے۔

اقبال مرحوم کو ورغلا نایا گمراہ کرنا تو اقبال مرحوم کی توہین ہے جس کے قادیانی خواہشمند تھے۔ قادیانیوں کو اصل تکلیف اس بات سے ہوئی کہ ان لوگوں کے ہاتھ سے بہت بڑا شکار چھوٹ گیا، جو وہ کرنا چاہتے تھے۔ شاعر مشرق علامہ محمد اقبال مرحوم اپنے بلند پایہ ملی افکار کی وجہ سے ہمارے جدید حلقوں میں مرجع عقیدت سمجھے جاتے ہیں۔ ہاں البتہ یہ بات درست ہے کہ علامہ مرحوم اور ان بزرگوں کے درمیان اکثر ملاقاتیں ہوتی رہتی تھیں۔ ان ملاقاتوں میں ظاہر ہے کہ ان کے درمیان ختم نبوت کے موضوع پر بھی بات چیت ہو جاتی تھی۔ کیونکہ علامہ مرحوم کی زندگی میں یہ ایک نمایاں بات تھی کہ جب کبھی دین کے بارے میں جہاں کہیں ابہام یا تشکیک کا کوئی پہلو ہوتا علمائے کرام سے رابطہ قائم کر کے ان سے مشاورت کر لیتے تھے۔

اس ضمن میں خصوصی طور پر دیوبند کے ایک مرد قلندر حضرت علامہ انور شاہ کشمیری رحمۃ اللہ علیہ کا نام مختلف کتابوں میں اکثر آیا ہے کہ علامہ اقبال مرحوم کے ان سے خصوصی تعلقات تھے۔ اس سلسلے میں حضرت علامہ انور شاہ کشمیری رحمۃ اللہ علیہ فرماتے ہیں

”مجھے ڈاکٹر اقبال نے کہا کہ اثبات باری تعالیٰ پر نیوٹن نے بڑی عمدہ کتاب لکھی ہے، فرمایا کہ نیوٹن کی پندرہ تصانیف دیکھی ہیں میں نے جو رسالہ لکھا ہے اور جو اس میں دلائل قائم کئے ہیں ضرب الخاتم علی حدود العالم اور مرقاۃ طارم اس کو نیوٹن نہیں پہنچ سکا۔ پھر اقبال نے ضرب الخاتم مجھ سے لے لی اور اس نے بہت سے خطوط لکھ کر ضرب الخاتم کو مجھ سے سمجھا، میرے نزدیک ضرب الخاتم کو اقبال

جس طرح سمجھے ایسا کوئی مولوی نہیں سمجھ سکا۔“

حضرت علامہ انور شاہ کشمیری رحمۃ اللہ علیہ کے فیضانِ صحبت نے فطرتِ اقبال کے اس پہلو کی مشاطگی کی تھی۔ حضرت علامہ انور شاہ کشمیری رحمۃ اللہ علیہ کے سوزِ جگر نے اقبال مرحوم کو قادیانیت کے مقابل شعلہ کو جوالا بنا دیا تھا۔ چنانچہ علامہ مرحوم جدید تعلیم یافتہ طبقے میں پہلے شخص تھے جن کو فتنہ قادیانیت کی سنگینی نے بے چین کر رکھا تھا۔

علامہ اقبال مرحوم کا ایک طالب علمانہ انداز

پنجاب کے اور خصوصاً ہندوستان کے عموماً انگریزی تعلیم یافتہ طبقے میں قادیانی فتنے کی شراٹگری کا جو احساس پایا جاتا تھا اس میں سب سے بڑا دخل، علامہ اقبال مرحوم کے اس لیکچر کا ہے جو ختم نبوت پر ہے اور ساتھ ہی اس مقالہ کا ہے جو انگریزی میں قادیانی گروہ کے بارے میں شائع ہوا تھا لیکن یہ شاید کم لوگوں کو معلوم ہے کہ دونوں تحریروں کا اصل باعث حضرت علامہ انور شاہ کشمیری رحمۃ اللہ علیہ ہی تھے۔ ایک مرتبہ حضرت علامہ انور شاہ کشمیری رحمۃ اللہ علیہ انجمن خدام الدین کے کسی سالانہ اجتماع میں شرکت کی غرض سے لاہور تشریف لائے تو علامہ اقبال مرحوم خود ملاقات کے لئے حضرت علامہ انور شاہ کشمیری رحمۃ اللہ علیہ کی قیام گاہ پر تشریف لائے پھر ایک دن اپنے ہاں رات کے کھانے پر مدعو کیا۔ قارئین ریکارڈ کی درستگی کے لئے دعوت نامہ بھی پیش خدمت ہے:

عرضہ اقبال بخدمت مولانا انور شاہ کشمیری رحمۃ اللہ علیہ

مخدوم و مکرم حضرت قبلہ مولانا! السلام علیکم ورحمۃ اللہ وبرکاتہ
مجھے ماسٹر عبداللہ صاحب سے ابھی معلوم ہوا کہ آپ انجمن خدام الدین کے جلسے میں تشریف لائے ہیں اور ایک دو روز قیام فرمائیں گے۔ میں اسے اپنی بڑی سعادت تصور کروں گا اگر آپ کل شام اپنے دیرینہ مخلص کے ہاں کھانا کھائیں۔ جناب کی وساطت سے حضرت مولوی حبیب الرحمن صاحب قبلہ عثمانی، حضرت مولوی بشیر احمد صاحب اور جناب مفتی عزیز الرحمن صاحب کی خدمت میں یہی اتمناں ہے۔

مجھے اُمید ہے کہ جناب اس عریضے کو شرفِ قبولیت بخشیں گے۔ آپ کو قیام گاہ سے لانے کے لئے سواری یہاں سے بھیج دی جائے گی۔

(منقول از اقبال نامہ حصہ دوم ص ۲۵۸)

دعوت تو صرف ایک بہانہ تھا، ورنہ اصل مقصد علمی استفادہ تھا چنانچہ کھانے سے فراغت کے بعد علامہ اقبال مرحوم نے ختم نبوت کا مسئلہ چھیڑ دیا جس میں کامل ڈھائی گھنٹہ تک گفتگو ہوتی رہی۔ علامہ اقبال مرحوم کی عادت یہ تھی کہ جب وہ کسی اسلامی مسئلہ پر کسی بڑے عالم سے گفتگو کرتے تھے بالکل ایک طالب علمانہ انداز اختیار کرتے تھے مسئلہ کا ایک پہلو سامنے لاتے اور اپنے شکوک و شبہات کھل کر بیان کرتے تھے۔ چنانچہ انہوں نے حضرت علامہ نور شاہ کشمیری رحمۃ اللہ علیہ کے سامنے یہی طرز اختیار کیا۔

حضرت علامہ نور شاہ کشمیری رحمۃ اللہ علیہ نے علامہ اقبال مرحوم کے شکوک و شبہات کو بڑے ہی سکون اور صبر کے ساتھ سنا۔ اس کے بعد ایک ایسی جامع اور مدلل تقریر کی کہ علامہ اقبال مرحوم کو تمام مسائل پر کلی اطمینان ہو گیا جو کچھ خلش ان کے دل میں تھی وہ جاتی رہی۔ اس کے بعد انہوں نے ختم نبوت پر وہ لیکچر تیار کیا جو ان کے چھ لیکچر کے مجموعہ میں شامل ہے اور قادیانی گروہ پر ایسا ہنگامہ آفریں مقالہ سپرد قلم فرمایا جس نے انگریزی اخبارات میں شائع ہو کر پنجاب کی فضاؤں میں تلاطم برپا کر دیا۔

علامہ اقبال مرحوم کا جب یہ مراسلہ شائع ہوا تو ہندوستان کے نامور سابق وزیر اعظم پنڈت جواہر لال نہرو نے سوال کیا کہ ”مسلمان قادیانیوں کو اسلام سے جدا کرنے پر آخر کیوں اصرار کرتے ہیں جبکہ قادیانی بھی مسلمانوں کے بہت سے فرقوں کی طرح انہی کا ایک فرقہ ہے؟“ تو علامہ اقبال مرحوم نے ان کا جواب دیتے ہوئے کہا کہ ”ہم سب اس بات پر اس لئے بضد ہیں کہ قادیانی گروہ نبی عربی صلی اللہ علیہ وسلم کی امت میں سے نئی ہندی امت کو

تراشنے کی کوشش کر رہے ہیں۔ انہوں نے یہ بھی کہا کہ ہندوستان میں اسلام کی حیات اجتماعیہ کے لئے یہ گروہ نہایت خطرناک ہے۔

اس کے علاوہ ہندوستان کے بعض اور لیڈر بھی قادیانی گروہ کو آگے لانا چاہتے تھے، کیونکہ قادیانیت کے پھیلاؤ سے ہندوستان کی عظمت اور تقدس میں اضافہ ہوگا اور مسلمان اپنا رخ حرمین شریفین سے پھیر کر ہندوستان کو اپنا قبلہ اور روحانی مرکز قرار دے لیں گے۔ اور جیسا کہ ان لیڈروں کا خیال تھا کہ اس سے مسلمانوں کے دلوں میں وطن پرستی کی جڑیں مضبوط ہو جائیں گی۔ ایک اور بات جو کہ قابل توجہ ہے کہ جن دنوں پاکستان میں قادیانیت کے مقابل تحریک چل رہی تھی بعض ہندو اخبارات کو قادیانیوں کے ساتھ بڑی ہمدردی دیکھنے میں آئی۔ ان اخبارات نے قادیانیوں کی تائید میں مضامین شائع کئے۔ اپنے قارئین کو مجبور مسلمانوں کے مقابلے میں قادیانیوں کو مؤید اور ہم نوا بنانے کی کوشش کی اور یہاں تک لکھ گئے کہ پاکستان میں قادیانیوں اور مسلمانوں کی یہ کشمکش دراصل عربی نبوت اور ہندی نبوت کی کشمکش ہے اور دو مختلف نبوتوں کے پیروکاروں کی کشمکش ہے۔

اس نظریہ کا اصل محرک ڈاکٹر شنکر داس مہرا تھا اس عنوان پر علامہ اقبال مرحوم نے انگریزی زبان میں مسلسل کئی قسطوں پر بھرپور سیر حاصل جواب دیا۔

پنجاب کے ارباب نبوت کی شریعت ضرب کلیم
کہتی ہے کہ یہ مومن پارینہ ہے کافر

کشمیر کے بتیس لاکھ مسلمان اور مفکر پاکستان علامہ اقبال مرحوم

مہاراجہ کشمیر نے مسائل کشمیر سے نمٹنے کے لئے ایک کمیٹی قائم کی جس کا سربراہ مرزا قادیانی کے بیٹے اور قادیانیوں کے نام نہاد خلیفہ مرزا بشیر الدین محمود قادیانی کو بنایا گیا، جبکہ مفکر پاکستان علامہ اقبال مرحوم کو اس کا جنرل سیکریٹری مقرر کیا گیا چونکہ کشمیر میں مسلم اکثریت تھی اور انہیں کے مطالبہ پر اس کمیٹی کا قیام عمل میں لایا گیا تھا۔ اس لئے مسلم حلقوں میں قادیانی کے تقرر سے کافی ہیجان پایا جانے لگا۔ اول تو اس وجہ سے کہ تصفیہ طلب مسائل کے حل کے لئے ایک قادیانی کا تقرر اس بات کا اعلان کرنا تھا کہ قادیانی مسلمان ہیں حالانکہ قادیانی روز اول سے ہی دائرہ اسلام سے خارج ہیں اور یہ بات ہمارے تجربہ سے ثابت شدہ ہے کہ قادیانی جب بھی اپنی سرگرمیاں شروع کرتے ہیں تو پر جوش طریقہ ہی سے کیا کرتے ہیں۔ ظفر اللہ خان قادیانی کی مثال قارئین کے سامنے ہوگی، اس لئے بشیر الدین محمود قادیانی یا تو کشمیر کے مسلم اکثریت کے ایمان کو تباہ و برباد کرنے کے درپے تھا یا پھر اپنی قادیانی سرگرمیوں میں ناکامی کے باعث مسلمانوں کے مسائل کو کمیٹی کی سطح پر خوفناک نقصان پہنچانا چاہتا تھا اور عجب نہیں کہ مہاراجہ کشمیر نے کچھ ایسے ہی سیاسی مقاصد کے پیش نظر سوچ سمجھ کر یہ تقرر کیا ہو۔

عام مسلمانوں نے کشمیر کمیٹی کی سیاسی چال کی طرف توجہ ہی نہ کی، کشمیر کے اس پس منظر کو اس وقت کوئی نہیں سمجھتا تھا اور قادیانیوں کے مد مقابل کوئی منظم عوامی تحریک بھی نہ

تھی۔ صرف رسائل کی حد تک دلائل سے جواب دیئے جا رہے تھے جس سے عام مسلمان کا قادیانیوں کے بارے میں علم نا ہونے کے برابر تھا۔ خصوصاً ماڈریٹ طبقہ کو اس طرف خیال ہی نہیں گیا۔ یہی وجہ تھی کہ علامہ اقبال مرحوم جیسی شخصیت بھی کشمیر کمیٹی میں شامل ہو گئی اور قادیانیوں کو تو مسلمانوں کو علامہ اقبال مرحوم کا نام لیکر گمراہ کرنا آسان نظر آنے لگا۔

حضرت مولانا انور شاہ کشمیری رحمۃ اللہ علیہ اس صورت سے کافی مضطرب ہو گئے تھے، ان خطرات و اندیشوں کی وجہ سے آپ نے اس تقرر کے خلاف اول تو مہاراجہ کشمیر اور کشمیر کے بعض ذمہ دار کو احتجاجی خطوط ارسال فرمائے، ساتھ ہی مجلس احرار کو ہمہ گیر احتجاج پر آمادہ و تیار کیا۔ علامہ اقبال مرحوم نے حضرت مولانا انور شاہ کشمیری رحمۃ اللہ علیہ سے ہمیشہ اپنی علمی تشنگی کو مٹانے کی کوشش میں اپنے سفر کو جاری رکھا ہوا تھا لیکن وہ اب تک قادیانیت کے مضمر پہلوؤں سے تقریباً ناواقف تھے۔ اسی زمانہ میں حضرت مولانا انور شاہ کشمیری رحمۃ اللہ علیہ نے علامہ اقبال مرحوم کو طویل خط لکھ کر فتنہ قادیانیت کی زہر چکانیوں سے مطلع کیا۔ انہی حالات کو دیکھ کر مجلس احرار اسلام کے رہنماؤں نے بھی محسوس کیا کہ کئی لوگ غلط فہمی کی وجہ سے قادیانیوں کے جال میں آ جائیں گے، خصوصاً مفکر پاکستان کا قادیانیوں کی کشمیر کمیٹی کا ممبر بن جانا مسلمانوں کے لئے غلط فہمی کا باعث بن سکتا ہے کیونکہ علامہ اقبال مرحوم ہماری قوم کا اثاثہ ہیں انہیں کسی طریقہ سے اصل حقیقت سے آگاہ کیا جائے۔

ادھر مرزا بشیر الدین محمود مذہبی لبادہ میں شاطرانہ چال کھیلنے کی کوشش میں تھا اور خواب دیکھ رہا تھا کہ کسی طرح کشمیر ہمارے قبضے میں آجائے۔ کشمیر میں قادیانیوں کی اتنی دلچسپی کیوں تھی جہاں اور وجوہات ہو سکتی ہیں ان میں ایک وجہ یہ تھی کہ مرزا غلام قادیانی نے اپنی کتاب کشتی نوح صفحہ 235 جلد 18 (رخ) میں لکھا:

”عیسیٰ ابن مریم فوت ہو گئے اور کشمیر سری نگر محلہ خانیاں میں ان کی قبر ہے۔“

جب تک کشمیر پر قادیانیوں کا قبضہ نہیں ہوتا اس وقت تک ان کا یہ دعویٰ سچا نہیں ہوتا۔ ان عقائد کے پیش نظر قادیانیوں نے ایڑھی چوٹی کا زور لگایا کہ اس تحریک کی قیادت ان کے ہتھے چڑھ جائے اور مسلمانوں کے حقوق کی جنگ کے بہانے اپنے آپ کو مسلمان باور کرائیں۔ اس طریقہ سے مسلمانوں کے اندر ہمارا شمار بھی ہو جائے گا اور کشمیر بھی ہمارے ہاتھ آ جائے گا۔ احرار رہنماؤں نے فوراً ایک وفد تیار کیا جس میں چوہدری فضل حق، مولانا داؤد غزنوی مرحوم اور امیر شریعت سید عطاء اللہ شاہ بخاری رحمۃ اللہ علیہ شامل تھے۔ وفد نے علامہ اقبال مرحوم سے کہا کہ:

”کیا آپ نے بھی قادیانی قیادت کو تسلیم کر لیا ہے۔ اگر آپ کی دیکھا دیکھی کشمیر کے بتیس لاکھ مسلمان قادیانی ہو گئے تو قیامت کے دن اللہ تعالیٰ کے حضور آپ مجرم ہوں گے۔ نیز قادیانی دوسرے مسلمانوں پر بھی گمراہ کن اثر ڈالیں گے، لہذا آپ ان سے علیحدگی کا اعلان کریں۔“

چنانچہ اس کے دوسرے روز برکت علی ہال لاہور میں کشمیر کمیٹی کا اجلاس بلا یا گیا۔ علامہ اقبال مرحوم نے قادیانیوں کے باقی شرکائے اجلاس پر اپنا اثر استعمال کر کے بشیر الدین محمود قادیانی کو کشمیر کمیٹی سے نکال دیا اور صدارت خود سنبھال لی۔ جس نے 3 اگست 1931ء کو الگ ہو کر کشمیر کمیٹی کی تمام تر ذمہ داری احرار کے سپرد کر دی۔ اس استغنے کا تفصیلی ذکر علامہ اقبال مرحوم نے 6 جون 1933ء کو پریس کو بیان دیتے ہوئے کیا کہ:

”بد قسمتی سے کشمیر کمیٹی میں بعض ایسے ممبر ہیں جو اپنے مذہبی پیشوا بشیر الدین قادیانی کے علاوہ اور کسی کی اطاعت تسلیم نہیں کرتے اور

یہ امر اس بیان سے ظاہر ہے جو کام میرپور کے مقدمات میں ان کے سپرد کیا گیا تھا۔ اس پر انہوں نے کہا ہے کہ ہم نے جو کچھ کیا وہ صرف اپنے مذہبی پیشوا بشیر الدین قادیانی کے حکم کی تعمیل میں کیا تھا۔“

مفکر پاکستان علامہ اقبال مرحوم کو قادیانیت کا اصل چہرہ نظر آیا جب کئی اور راز کشمیر کمیٹی کے افشا ہوئے۔ یہ حقیقت ہے کہ علامہ اقبال مرحوم کی قادیانیت کے مد مقابل اور ان کی تردید و جدوجہد کا آغاز کشمیر کمیٹی کے قیام کے بعد قادیانیوں کی حقیقت واضح ہو جانے کے بعد ہوا۔

ہے زندہ فقط وحدت افکار سے ملت
 وحدت ہونفا جس سے وہ الہام بھی الحاد

کیا حضرت علامہ اقبال مرحوم وادیانی تھے؟

علامہ اقبال مرحوم پر قادیانیت کو قبول کرنے کیلئے قادیانی گروہ کی طرف سے ڈورے ڈالے گئے لیکن حضرت مولانا نور شاہ کشمیری رحمۃ اللہ علیہ کی روحانی و علمی تنبیہ پر اللہ تعالیٰ نے عقیدہ ختم نبوت کی اہمیت کے لئے علامہ اقبال مرحوم کا سینہ کھول دیا تھا اور علامہ اقبال مرحوم قادیانیت سے مکافقہ آشنا تھے، فرماتے تھے کہ عقیدہ ختم نبوت اسلام کی حیات اجتماعی اور اُمت کی شیرازہ بندی کی حفاظت کا واحد ذریعہ ہے۔ جیسے جیسے وقت گزرتا گیا علامہ اقبال مرحوم کے دل و دماغ پر قادیانیوں کی حقیقتوں کے اور بھی راز کھلتے گئے۔ مرزائیوں کے قصر خلافت میں غم کے بادل چھانے لگے اور ان کے ارمان خاک میں مل گئے۔

وہ اقبال مرحوم سے نہ جانے کیا امیدیں لگائے بیٹھے تھے یکدم فضا ہی بدل کر رہ گئی۔ خصوصاً آپ کی زندگی کا آخری دور و عشق سے لبریز ہے۔ حضور ﷺ کا نام لب پر آتے ہی آنکھیں عقیدت سے بھر آتی تھیں۔ علامہ اقبال مرحوم روشن خیال فاضل طبقے میں پہلے شخص تھے جنہوں نے قادیانیوں کو مسلمانوں سے الگ ایک غیر مسلم اقلیت قرار دینے کا تصور پیش کیا۔ اس سلسلے میں علامہ اقبال مرحوم بباغ دہل کہتے رہے کہ

”ملت اسلامیہ کو اس مطالبے کا پورا حق حاصل ہے کہ قادیانیوں کو علیحدہ کر دیا جائے۔ اگر حکومت نے مطالبہ تسلیم نہ کیا تو مسلمانوں کو شک گزرے گا کہ حکومت اس نئے مذہب کی علیحدگی میں دیر کر رہی ہے۔“

علامہ اقبال مرحوم کو اپنے موقف کی صداقت پر لازوال یقین تھا، علامہ اقبال مرحوم

دو ٹوک انداز میں اپنی بات ہمیشہ پیش کرتے رہے۔

قادیانیوں کے بارے میں علامہ اقبال مرحوم نے جو کچھ لکھا یا کہا اس کا جواب سوائے علامہ اقبال مرحوم کی شخصیت اور ان کی ذاتیات پر حملوں کے قادیانیوں کے پاس نہیں ہے۔ اس کے برعکس علامہ اقبال مرحوم کی کسی بھی تحریر سے ثابت نہیں کیا جاسکتا کہ انہوں نے کہیں بھی اپنی تحریر میں کوئی ذاتی جملہ یا نامناسب و سخت الفاظ استعمال کئے ہوں، لیکن قادیانیوں کی توجہت میں شامل ہے کہ جب بھی کوئی ان کے گروہ کو خیر باد کہہ دے یا ان کی بولی بولنا بند کر دے تو یہ لوگ اپنی خست باطنی کا مظاہر کرتے ہیں۔

قادیانیوں نے علامہ اقبال مرحوم کا دامن داغدار بنانے کی ہر ممکن کوشش کی۔ اس کے باوجود قادیانیوں کو تھوڑی بھی شرم محسوس نہیں ہوتی کہ یہ لوگ علامہ اقبال مرحوم کے نام پر قادیانیت کے پرچار کے لئے ٹریڈنگ کمپنیاں بنائیں۔ لگتا ہے کہ قادیانیوں کے لئے اس علاوہ چارہ کار ہی نہیں اور یہ ان کی مجبوری بن چکی ہے، اس لئے آج بھی رٹ لگاتے پھر رہے ہیں کہ علامہ اقبال مرحوم قادیانی تھے تاکہ بھولے بھالے مسلمانوں کو اپنے دام فریب میں پھنسا یا جاسکے۔

علامہ اقبال مرحوم کی قادیانی ہونے کی تردید و الزام پر ماضی میں ایک نہیں کئی محققین اور دانشوروں نے اس پر مستقل تحقیقی مقالے لکھے اور کئی کتابیں بھی مرتب کیں جن میں مضبوط وثقہ شہادتیں بھی جمع کی ہیں۔ قارئین کے مطالعہ کے لئے، پروفیسر خالد شبیر احمد کی کتاب اقبال اور قادیانیت تحقیق کے نئے زاویے اور مشہور زمانہ مصنف اور ہمارے دوست جناب متین خالد صاحب کی کتاب بھی بہت ہی مفید ہے۔

تمام کے تمام محققین اس بات پر متفق ہیں کہ علامہ اقبال مرحوم قادیانیوں کو نہ تو مسلمان سمجھتے تھے اور نہ ہی کوئی ایسی بات تھی جس سے یہ ظاہر ہو کہ علامہ اقبال مرحوم کا قادیانی نظام

سے یا ان سے گہرے روابط یا کوئی رشتہ موانست قائم تھا۔ قادیانیوں کی اس فنکاری کو اقبال فرشتی سے زیادہ اور کیا تعبیر کیا جاسکتا ہے۔

اگر حضرت علامہ اقبال مرحوم قادیانیت سے اتنے متاثر ہو گئے تھے جیسا کہ قادیانی رٹ لگائے پھر رہے ہیں، تو پھر علامہ اقبال مرحوم نے قادیانیوں کو نام نہاد فرقہ کیوں کہا؟ علامہ اقبال مرحوم نے قادیانی گروہ کو نام نہاد فرقہ کہہ کر قادیانیت کے غبارے سے تقدس کی ساری ہوا ہی نکال دی۔

ہر گروہ کا لیڈر یا خلیفہ اس گروہ کی نشانی اور وقار ہوتا ہے۔ جب یہ خلفاء نمائندہ شخصیت اس معیار پر پوری نہ اترتی ہو تو لامحالہ ایسی قوم کو اپنے ہیر و تلاش کرنے کیلئے دوسری اقوام کی جانب دیکھنا پڑتا ہے۔ قادیانیوں کا اپنے نام نہاد خلفاء کی موجودگی میں علامہ اقبال مرحوم یا دیگر مشہور شخصیات کے نام کے تاشے پٹینا اس بات کی دلیل ہے کہ ان کے خلفاء کے دامن اس شان اور وقار سے تہی ہیں، اور ایسے ہی نظام کو بیساکھیوں کی ضرورت پڑتی ہے۔

علامہ اقبال قادیانی تھے اس تاثر کو مسلمانوں میں عام کرنے میں سب سے بڑا کردار عبدالمجید سالک کا تھا جس کے والد کو قادیانی ہونے کی وجہ سے مسلمانوں کے قبرستان میں دفن ہونے سے روک دیا گیا تھا، جس کے بعد سالک نے ایک کتاب ”ذکر اقبال“ میں جھوٹی روایات لکھ کر مسلمانوں کو باور کرانے کی کوشش کی کہ علامہ اقبال مرحوم کے قادیانیوں کے ساتھ انتہائی گہرے تعلقات تھے، اس کا ایک مقصد یہ بھی تھا کہ مفکر پاکستان علامہ مرحوم قادیانیت کے جال سے تو نکل گئے، لیکن ان کے کردار کو اس قدر مجروح کر دو کہ وہ مسلمانوں کی نگاہ سے بالکل ہی گر جائیں۔ قادیانیوں کا اقبال مرحوم کے ساتھ بغض و عناد کے کردار کے متنوع پہلو ہیں، کبھی یہ کہنا کہ وہ قادیانی تھے اور کبھی ان کے فلسفے اور پیغام کی وقعت کو کم کرنا، یہ بھی ان کی ایک چال ہے اور یہ سلسلہ اب تک جاری ہے۔

علامہ اقبال مرحوم کے بارے میں یہ کہنا کہ وہ قادیانی تھے، جب کہ قادیانی لٹریچر کے مطابق علامہ اقبال مرحوم قادیانیت سے متنفر ہو چکے تھے اور مزید اس پروپیگنڈے کی تردید میں ”زندہ رُود حیات - اقبال کا اختتامی دَور“ کتاب کے مصنف جاوید اقبال نے نہایت عمدہ تبصرہ تحریر فرمایا، قارئین کے لئے ان کی تحریر کا مختصر اقتباس پیش خدمت ہے:

جاوید اقبال رقمطراز ہیں ”اب احمدیت کی تردید میں اقبالؒ کی تحریروں کے پس منظر پر بحث کی جاسکتی ہے۔

ظاہر ہے ان تحریروں کے سبب اقبالؒ احمدیوں کے غیظ و غضب کا نشانہ بنے۔“

ان کی وفات کے پندرہ سولہ برس بعد، اظہارات پنجاب کے سلسلہ میں انکوائری کمیشن کے سامنے شہادت دیتے ہوئے ایک احمدی گواہ نے اپنے بیان میں کہا کہ اقبال نے مرزا غلام احمد کی بیعت کی تھی اور 1930ء تا 1931ء تک اس بیعت کے پابند رہے۔

لیکن اس کے بعد کشمیر کمیٹی میں مرزا بشیر الدین محمود اور اقبال کے درمیان اختلافات پیدا ہوئے جس کے نتیجے میں انہوں نے احمدیت کے خلاف بیانات دینا شروع کر دیئے، جرح کے دوران گواہ نے پہلے تو کہا کہ یہ بیعت 1893ء یا 1894ء میں ہوئی تھی پھر کہا کہ 1897ء میں ہوئی تھی۔

بعد ازاں گواہ نے اپنی شہادت کے کسی اور حصہ میں بتایا کہ اقبال 1930ء تک مرزا غلام احمد کو مجدد مانتے رہے۔ پھر کہا کہ اس نے اپنے بیان میں یہ کہیں بھی نہیں کہا کہ اقبال احمدی تھے۔

اسی طرح بعض احمدی حلقوں کی طرف سے یہ مشہور کرنے کی کوشش کی گئی کہ اقبال کا احمدیت کے ساتھ گہرا تعلق رہا۔ اقبال کی زندگی میں ان کے احمدی نقادوں نے ان کے متعلق یہ باتیں نہ کہی تھی، جس سے معلوم ہوتا ہے کہ وہ بعد کی سوچ بچار کا نتیجہ ہیں۔ بہر حال

اس بات میں کوئی صداقت نہیں کہ اقبال نے اپنی زندگی کے کسی مرحلہ پر مرزا غلام احمد کی بیعت کی یا احمدیت کے ساتھ اُن کا گہرا تعلق رہا۔

مندرجہ بالا بیان قادیانیوں کے پروپیگنڈے کا واضح بطلان ہے، اس سلسلے میں مزید حوالہ جات پیش کئے جاسکتے ہیں لیکن راقم قارئین کے لئے مختصر مواد بطور نمونہ پیش کرنے پر اکتفا کو سعادت سمجھتا ہے۔

